
योगदर्शन 
अथ समाधिपादः 


अथ योगानुशासनम्‌ ॥१॥ 


अनेन सूत्रेण शास्रस्य सम्बन्धाभिधेयप्रयोजनान्याख्यायन्ते । अथ शब्दोऽधिकारद्योतको 
मङ्लार्थकश्च । योगो युक्तिः समाधानम्‌ । धुज्‌ समाधौ' अनुशिष्यते व्याख्यायते लक्षणभेदोपाय- 
फलैर्येन तदनुशासनम्‌। योगस्यानुशासनं योगानुशासनम्‌ । तद्‌ आशास्रपरिसमाप्तेरधिकृतं 
बोद्धव्यमित्यर्थः। तत्र शास्रस्य व्युत्पा्यतया योगः ससाधनः सफलोऽभिधेयः। तद्व्युत्पादनञ्च 
फलम्‌ । व्युत्पादितस्य योगस्य कैवल्यं फलम्‌। शास्राभिधेययोः प्रतिपाद्यप्रतिपादकभावलक्षणः 
सम्बन्धः । अभिधेयस्य योगस्य तत्फलस्य च कैवल्यस्य साध्यसाधनभावः । एतदुक्तं भवति व्युत्पाद्यस्य 
योगस्य साधनानि शास्रेण प्रदर्श्यन्ते, तत्साधनसिद्धो योगः कैवल्याख्यं फलमुत्पादयति॥ 

तत्र को योगः ? इत्याह - 


योगश्चित्तवृत्तिनिरोधः ॥२॥ 


चित्तस्य निर्मलसत्त्वपरिणामरूपस्य या वृत्तयोऽङ्कङ्गिभावपरिणामरूपाः तासां निरोधो 
बहिर्मुखतया परिणतिविच्छेदादन्तर्मुखतया प्रतिलोमपरिणामेन स्वकारणे लयो योग इत्याख्यायते । 
स च निरोधः सर्वासां चित्तभूमीनां सर्वप्राणिनां धर्मः कदाचित्‌ कस्याञ्चित्‌ भूमौ आविर्भवति । 

ताश्च क्षिप्तं मूढं विक्षिप्तम्‌ एकाग्र निरुद्धमिति चित्तस्य भूमयः, चित्तस्यावस्थाविशेषाः। 
तत्र क्षिप्तं रजस उद्रेकादस्थिरं बहिर्मुखतया सुखदुःखादिविषयेषु विकल्पितेषु व्यवहितेषु वा 
रजसा प्रेरितम्‌, तच्च सदैव दैत्यदानवादीनाम्‌ । मूढं तमस उद्रेकात्‌ कृत्याकरृत्यविभागमन्तरेण 
क्रोधादिभिः विरुद्धकृत्येष्वेव नियमितम्‌, तच्च सदैव रक्षपिशाचादीनाम्‌ । विक्षिप्तं तु सत्त्वोद्रेकात्‌ 
वैशिष्ट्येन परिहत्य दुःखसाधनं सुखसाधनेष्वेव शब्दादिषु प्रवृत्तम्‌, तच्च सदेव देवानाम्‌ । 

एतदुक्तं भवति - रजसा प्रवृत्तिरूपम्‌, तमसा परापकारनियतम्‌, सत्त्वेन सुखमयं चित्त 
भवति । एतास्तिस्- श्चित्तावस्थाः समाधावनुपयोगिन्यः, एकाग्रनिरुद्धरूपे दे च सत्त्वोत्कर्षद्‌ 
यथोत्तरमवस्थितत्वात्‌ समाधावुपयोगं भजेते । 

सत्त्वादिक्रमव्युत्रमे त्वयमभिप्रायः - दयोरपि रजस्तमसोरत्यन्तहेयत्वेऽप्येतदर्थं रजसः 
प्रथममुपादानम्‌ यावन्न प्रवृत्तिर्दर्शिता तावन्निवृत्तिर्न शक्यते दर्शयितुमिति दयोर्व्यत्ययेन प्रदर्शनम्‌ । 
सत्त्वस्य त्वेतदर्थं पश्चात्‌ प्रदर्शनं यत्‌, तस्योत्कर्षेणोत्तरे दे भूमी योगोपयोगिन्याविति । 
अनयोर्दयोरेकाग्रनिरुद्वयोर्भूम्योर्यश्चित्तस्येकाग्रतारूपः परिणामः, स योग इत्युक्तं भवति । एकाग्रे 

बहिर्बृत्तिनिरोधः, निरुद्धे च सर्वासां वृत्तीनां संस्काराणां च प्रविलय इत्यनयोरेव भूम्योर्योगस्य 
सम्भवः॥ 
इदानीं सूत्रकारश्चित्तवृत्तिनिरोधपदानि व्याख्यातुकामः प्रथमं चित्तपदं व्याचष्टे - 


तदा द्रष्टुः स्वरूपेऽवस्थानम्‌॥ ३॥ 


द्रष्टुः पुरुषस्य तस्मिन्‌ काले स्वरूपे चिन्मात्रतायामवस्थानं स्थितिर्भवति। अयमर्थः - 
उत्पन्नविवेकख्यातेः चित्सर्‌ क्रमाभावात्‌ कर्तृत्वाभिमाननिवृत्तौ प्रोच्छन्नपरिणामायां बुद्धावात्मनः 
स्वरूपेणावस्थानं स्थितिर्भवति॥ 


व्युत्थानदशायान्तु तस्य कि रूपम्‌ ? इत्याह - 


वृत्तिसारूप्यमितरत्र॥४॥ 

इतरत्र योगादन्यस्मिन्‌ काले, वृत्तयो या वक्ष्यमाणलक्षणाः, ताभिः सारूप्यं तद्रूपत्वम्‌ । 
अयमर्थः - यादृश्यो वृत्तयः सुखटुःखमोहात्मिकाः प्रादुर्भवन्ति, तादृगरूप एव सवेद्यते व्यवहर्तृभिः 
पुरुषः। तदेवं यस्मिन्‌ एकाग्रतया परिणते चितिशक्तेः स्वस्मिन्‌ रूपे प्रतिष्टानं भवति, यस्मिश्च 
इद्धियवृत्तिदारेण विषयाकारेण परिणते पुरुषस्तद्रूपाकार इव परिभाव्यते, यथा जलतरङ्ेषु चलत्सु 
चद््रश्चलन्निव प्रतिभासते, तच्चित्तम्‌॥ 


वृत्तिपदं व्याख्यातुमाह - 
वृत्तयः पञ्चतय्यः क्लिष्टाऽक्लिष्टाः॥९५॥ 


वृत्तयश्चित्तपरिणामविशेषाः। वृत्तिसमुदायलक्षणस्य भवयविनो या अवयवभूता वृत्तयः, 
तदपेक्षया तयप्प्रत्ययः (अ० ५.२.४२) । एतदुक्त भवति - पञ्च वृत्तयः कीदृश्यः ? क्लिष्टाः, 
अक्लिष्टाः, क्लेशैर्वक््यमाणलक्षणैराक्रान्ताः क्लिष्टाः, तदिपरीता अक््लिष्टाः॥ 

एता एव पञ्च वृत्तयः सदिक्षप्य उद्िश्यन्ते - 


प्रमाणविपर्ययविकल्पनिद्रास्मृतयः॥ ६॥ 
आसां क्रमेण लक्षणमाह - 


प्रत्यक्नानुमानागमाः प्रमाणानि॥ ७॥ 


अत्रातिप्रसिद्धत्वात्‌ प्रमाणानां शाल्लकारेण भेदनिरूपणेनैव गतत्वात्‌ लक्षणस्य पृथक्‌ 
लक्षणं न कृतम्‌ । प्रमाणलक्षणन्तु अविसंवादि ज्ञानं प्रमाणमिति । इन्दरियदारेण बाद्यवस्तूपरागात्‌ 
चित्तस्य तदिषय सामान्यविशेषात्मनोऽर्थस्य विशेषावधारणप्रधाना वृत्तिः प्रत्यक्षम्‌ । गृहीतसम्बन्धात्‌ 


प७४५०.५९त-४९१.८्०ा 3 


लिङ्गात्‌ लिङ्नि सामान्याध्यवसायोऽनुमानम्‌। आप्तवचनम्‌ आगमः॥ 
एवं प्रमाणरूपां वृत्तिं व्याख्याय विपर्य्ययरूपामाह - 


विपर्ययो मिथ्याज्ञानमतद्रूपप्रतिष्टम्‌ ॥८॥ 


अतथाभूतेऽर्थं तथोत्पद्यमानं ज्ञानं विपर्ययः, यथा शुक्तिकायां रजतज्ञानम्‌। अतद्रूप- 
प्रतिष्टमिति - तस्यार्थस्य यद्रूपं तस्मिन्‌ रूपे न प्रतिष्ठति, तस्यार्थस्य यत्‌ पारमार्थिक रूप न तत्‌ 
प्रतिभासयतीति यावत्‌। संशयोऽप्यतद्रूपप्रतिष्ठितत्वान्मिथ्याज्ञानं, यथा स्थाणुर्वा पुरुषो वा? 
इति॥ 


विकल्पवृत्ति व्याख्यातुमाह - 


शब्दज्ञानानुपाती वस्तुशून्यो विकल्पः॥६॥ 


शबव्दजनितं ज्ञानं शब्दज्ञानं, तदनुपतितुं शीलं यस्य सः शब्दज्ञानानुपाती । वस्तुनस्तथात्वम- 
नपेक्षमाणोऽध्यवसायः स विकल्य इत्युच्यते, यथा पुरुषस्य चेतन्यं स्वरूपमिति । अत्र देवदत्तस्य 
कम्बल इति शब्दजनिते ज्ञाने षष्ट्या योऽध्यवसितो भेदः तमिहाविद्यमानमपि समारोप्य 
प्रवर्ततेऽध्यवसायः। वस्तुतस्तु चैतन्यमेव पुरुषः॥ 


निद्रां व्याख्यातुमाह - 


अभावप्रत्ययालम्बना वृक्तिर्निद्रा॥१०॥ 


अभावप्रत्यय आलम्बनं यस्याः सा तथोक्ता। एतदुक्त भवति - या सन्ततं उद्विक्तत्वात्तमसः 
समस्तविषयपरित्यागेन प्रवर्तते वृत्तिः सा निद्रा, तस्याश्च सुखमहमस्वाप्सम्‌' इति स्मृतिदर्शनात्‌ 
स्मृतश्चानुभवव्यतिरेकेणानुपपत्तेर्वृत्तित्वम्‌ ॥ 

स्मृति व्याख्यातुमाह - 


अनुभूतविषयासम्प्रमोषः स्मृतिः॥११॥ 


प्रमाणेनानुभूतस्य विषयस्य योऽयमसम्प्रमोषः संस्कारदारेण बुद्धावारोहः, सा स्मृतिः। तत्र 
प्रमाणविपर्ययविकल्पा जाग्रदवस्थास्त एव तदनुभवबलात्‌ प्रत्यक्षायमाणः स्वप्नः निद्रा तु 
असवेद्यमानविषया । स्मृतिश्च प्रमाणविपर्य्ययविकल्पनिद्रानिमित्ता ॥ 


एवं वृत्तीरव्यख्याय सोपायं निरोधं व्याख्यातुमाह - 


अभ्यासवेराग्याभ्यां तन्निरोधः॥१२॥ 
अभ्यास-वेराग्ये वक्ष्यमाणलक्षणे, ताभ्यां प्रकाश-प्रवृत्ति नियमरूपा या वृत्तयः, तासां 

निरोधो भवतीत्युक्तं भवति; तासां विनिवृत्तवाह्याभिनिवेशानां अन्तर्मुखतया स्वकारण एव 
चित्ते शक्तिरूपतयाऽवस्थानम्‌ । तत्र विषयदोषदर्शनजेन वैराग्येण तदैमुख्यमुत्पाद्यते, अभ्यासेन 
च सुखजनक शान्तप्रवाहप्रदर्शनदारेण दृदस्थैर्यमुत्पाद्यते, इत्थं ताभ्यां भवति चित्तवृत्तिनिरोधः॥ 


अभ्यासं व्याख्यातुमाह - 


तत्र स्थितौ यत्नोऽभ्यासः॥१३॥ 
वृत्तिरहितस्य चित्तस्य स्वरूपनिष्टः परिणामः स्थितिः, तस्यां यत उत्साहः, पुनः पुनःस्तत्त्येन 
चेतसि निवेशनमभ्यास इति उच्यते ॥ 


तस्यैव विशेषमाह - 


स तु दीर्घकालनेरन्तर्यसत्कारासेवितो दुटभूमिः॥१४॥ 

बहुकालं नैरन्तर्य्येण आदरातिशयेन च सेव्यमानो दृढभूमिः स्थिरो भवति, दाठर्याय 
प्रभवतीत्यर्थः 

वैराग्यस्य लक्षणमाह - 

दृष्टानुश्रविकविषयवितुष्णस्य वशीकारसज्ञा वैराग्यम्‌॥१५॥ 


दिविधो हि विषयो दृष्ट आनुश्रविकश्च । दृष्ट इहैवोषलभ्यमानः शब्दादिः। देवलोकादा- 
वानुश्रविकः, अनुश्रूयते गुरुमुखादित्यनुश्रवो वेदः, तत्‌ समाधिगत आनुश्रविकः। तयोर्दयोरपि 
विषययोः परिणामविरसत्वदर्शनादिगतर्द्धस्य या वशीकारसंज्ञा ममेते वश्या नाहमेतेषां वश्यः" 
इति योऽयं विमर्शः, तदैराग्यमुच्यते॥ 


तस्यैव विशेषमाह - 


तत्पर पुरुषख्यातेर्गुणवेतुष्ण्यम्‌॥ १६॥ 

तदैराग्यं परं प्रकृष्ट; प्रथमं वैराग्यं विषयविषयम्‌ । दितीयं गुणविषयमुत्पत्नगुणपुरुष- 
विवेकख्यातेरेव भवति, निरोधसमाधेरत्यन्तानुकूलत्वात्‌ ॥ 

एवं योगस्य स्वरूपमुक्तवा सम्प्रज्ञातस्वरूपभेदमाह - 


वितकविचारानन्दास्ितारूपानुगमात्सम्परज्ञातः॥ १७॥ 


समाधिरिति शेषः। सम्यक्‌ संशयविपर्य्ययरहितत्वेन प्रज्ञायते प्रकर्षण ज्ञायते भाव्यस्य रूपं 
येन स सम्प्रज्ञातः, समाधिभावनाविशेषः। स वितर्कादिभेदाच्चतुर्विधः - सवितक॑ः, सविचारः, 
सानन्दः, सास्मितश्च । भावना भावस्य विषयान्तरपरिहारेण चेतसि पुनः पुनन्विशनम्‌; भाव्यञ्च 

द्विविधम्‌ - ईश्वरस्तत्त्वानि च । तान्यपि दिविधानि जडाजडभेदात्‌; जडानि चतुर्विंशतिः, 
अजजडः पुरुषः 

तत्र यदा महाभूतानि इद्धियाणि स्थूलानि विषयेत्वेनादाय पूर्वापरनुसन्धानेन शब्दार्थो- 
ल्लेखसम्भेदेन च भावना क्रियते, तदा सवितक॑ः समाधिः। अस्िन्नेवावलम्बने पूर्वापरानुसन्धान- 
शब्दोल्लेखशून्यत्येन यदा भावना प्रवर्तते तदा निर्वितर्कः । तन्मात्रान्तःकरणलक्षणं सृक््मविषयमा- 
लम्ब्य तस्य देशकालधर्मावच्छेदेन यदा भावना प्रवर्तते, तदा सविचारः। तस्िननेवावलम्बने 
देशकालधर्मावच्छेदं बिना धर्मिमात्रावभासित्येन भावना क्रियमाणा निर्विचार इत्युच्यते । एवं 
पर्यन्तः समाधिः ग्राह्यसमापत्तिरिति व्यपदिश्यते । 

यदा तु रजस्तमोलेशानुवि द्वमन्तःकरणसत्वं भाव्यते, तदा गुणभावाच्चितिशक्तेः 
सुखप्रकाशमयस्य सत्त्वस्य भाव्यमानस्योद्रेकात्‌ सानन्दः समाधिर्भवति । तस्मिन्नेव समाधौ ये 
बद्धधृतयस्तत्त्वान्तरं प्रधानपुरुषरूपं न पश्यन्ति, ते विगतदेहाहङ्कारत्वादिदेहशब्दवाच्याः। इयं 
ग्रहणसमापत्तिः। 

ततः परं रजस्तमोलेशानभिभूतशुद्धसत्त्वमालम्बनीकृत्य या प्रवर्तते भावना, तस्यां ग्राह्यस्य 
सत्वस्य न्यग्भावात्‌ चितिशक्तेसुद्रेकात्‌ सत्तामात्रावशेषत्वेन समाधिः सास्ित इत्युच्यते । न 
चाहङ्ारास्ितयोरभेदः शडूनीयः, यतो यत्रान्तःकरणम्‌ अहमिति" उल्लेखेन विषयान्‌ वेदयते, 
सोऽहद्ारः; यत्रान्तर्मुखतया प्रतिलोमपरिणामे प्रकृतिलीने चेतसि सत्तामात्रमवभाति, साऽस्मिता। 
अस्मिन्नेव समाधौ ये कृतपरितोषाः परं परमात्मानं पुरुषं न पश्यन्ति, तेषां चेतसि स्वकारणे 
लयमुपागते प्रकृतिलया इत्युच्यन्ते, ये परं पुरुषं ज्ञात्वा भावनायां प्रवर्तन्ते, तेषामियं 
विवेकख्यातिग्रहीतुसमापत्तिरित्युच्यते । 


तत्र सम्प्रज्ञाते समाधौ चतस्रोऽवस्थाः शक्तिरूपतयाऽवतिष्टन्ते, तत्रैकेकस्याः त्याग 
उत्तरोत्तरेति चतुरवस्थोऽयं सम्प्रज्ञातः समाधिः ॥ 


जसम्प्रज्ञातमाह - 


विरामप्रत्ययाभ्यासपूर्वः संस्कारशेषोऽन्यः॥१८॥ 

विरम्यतेऽनेनेति विरामो वितकदिचिन्तात्यागः; विरामश्चासौ प्रत्ययश्चेति विरामप्रत्ययः 
तस्याभ्यासः पौनः पुन्येन चेतसि निवेशनम्‌ । तत्र या काचित्‌ वृत्तिरुल्लसति, तस्या नेति नेतिः 
इति नैरन्तर्येण पर्युदसनं विरामप्रत्ययाभ्यासः; त्ूर्वः सम्प्रज्ञातसमाधिः। संस्कारशेषोऽन्यः 
तद्विलक्षणः, अयमसम्प्रज्ञात इत्यर्थः। न तत्र किञ्चिदेद्यम्‌ सम्प्रज्ञायते इति असम्प्रज्ञातो निर्बीजः 
समाधिः। 


इह चतुर्विधः चित्तस्य परिणामः, ~ व्युत्थानं, समाधिप्रारम्भः, एकाग्रता, निरोधश्च । तत्र 

क्षिप्तमूढे चित्तभूमी व्युत्थानम्‌ । विक्षिप्ता भूमिः सत्त्वोद्रेकात्‌ समाधिप्रारम्भः। निरुद्धैकाग्रते च 
पर्यन्तभूमी । प्रतिपरिणामञ्च संस्काराः; तत्र व्युत्थानजनिताः संस्काराः समाधिप्रारम्भजैः संस्कारः 
प्रत्याहन्यन्ते तज्राश्चैकाग्रताजेः। निरोधजनितैरेकाग्रताजा निरोधजाः संस्काराः स्वरूपञ्च हन्यन्ते; 
यथा सुवर्णसंवलितं ध्मायमानं सीसकमात्मानं सुवर्णमलञ्च निर्दहति । एवमेकाग्रताजनितान्‌ 
संस्कारान्‌ निरोधजाः स्वात्मानञ्च निर्दहन्ति ॥ 

तदेवं योगस्य स्वरूपं भेदञ्च सङ्क्षेपेणोपायाश्चाभिधाय विस्तररूपेणोपायं योगाभ्यास- 
प्रदर्शनपूर्वकमुपक्रमते- 


भवप्रत्ययो विदेहप्रकृतिलयानाम्‌॥ १६॥ 


विदेहाः प्रकृतिलयाश्च वितकददिभूमिकासूत्रे (१.१७) व्याख्याताः, तेषां समाधिर्भवप्रत्ययः; 
भवः ससारः, स एव प्रत्ययः कारणं यस्य स भवप्रत्ययः। अयमर्थः - आधिमाव्रान्तर्भूता एव ते 
संसारे तथाविधसमाधिभाजो भवन्ति । तेषां परतत्त्वादशनात्‌ योगाभासोऽयम्‌; अतः परतत्त्वज्ञाने 
तद्धावनायाञ्च मुक्तिकामेन महान्‌ यत्नो विधेय इत्येतदर्थमुपदिष्टम्‌ ॥ 


तदन्येषान्तु - 
श्रद्धावीर्यस्मृतिसमाधिप्रज्ञापूर्वक इतरेषाम्‌॥ २०॥ 


विदेहप्रकृतिलयव्यतिरिक्तानां योगिनां श्रद्धादिपूर्वकः, श्रद्धादयः पूर्वे उपाया यस्य स 
श्रद्धादिपूर्वकः, ते च श्रद्धादयः क्रमादुपायोपेयभावेन प्रवर्तमानाः सम्प्रज्ञातसमाधेरुपायतां 
प्रतिपद्यन्ते । तत्र श्रद्धा योगविषये चेतसः प्रसादः। वीर्यमुत्साहः। स्मृतिरनुभूतासम्प्रमोषः। 
समाधिरेकाग्रता । प्रज्ञा प्रज्ञातव्यविवेकः। 


तत्र श्रद्धावतो वीर्य जायते, योगविषये उत्साहवान्‌ भवति । सोत्साहस्य च पाश्चात््यासु 
भूमिषु स्मृतिरुत्पद्यते । तत्स्मरणाच्च चेतः समाधीयते । समाहितचित्तश्च भाव्यं सम्यक्‌ विवेकेन 
जानाति। त एते सम्प्रज्ञातस्य समाधेरुपायाः। तस्याभ्यासात्‌ पराञ्च वैराग्यात्‌ भवत्यसम्परज्ञातः॥ 


उक्तोपायवतां योगिनां उपायभेदाद्भेदानाह - 
तीव्रसवेगानामासत्नः॥ २१॥ 


समाधिलाभः इति शेषः। सवेगः क्रियाहेतु्ूढतरः संस्कारः, स तीव्रो येषामधिमात्रोपायानां 
तेषामासन्नः समाधिलाभः समाधिफलञ्चासच्नं भवति, शीघ्रमेव सम्पद्यते इत्यर्थः॥ 


के ते तीव्रसवेगा इत्याह - 
मुदुमध्याधिमात्रत्वात्ततोऽपि विशेषः॥ २२॥ 


प७४४०.५९त-४९१.८्० 7 


तेभ्य उपायेभ्यो मुदादिभेदभिन्नेभ्य उपायवतां विशेषो भवति । मुदुर्मध्यो ऽधिमात्र 
इत्युपायभेदाः। ते प्रत्येक मृदुसवेग-मध्यसवेग-तीव्रसवेगभेदात्‌ त्रिधा; तद्भेदेन च नव योगिनो 
भवन्ति । मृदूपायो मृदुसवेगः मध्यसवेगः तीव्रसवेगश्च । मध्योपायो मृदुसवेगः मध्यसवेगः 
तीव्रसवेगश्च । अधिमात्रोपायो मृदुसवेगः मध्यसवेगः तीव्रसवेगश्च । अधिमात्रोपाये तीव्रसवेगे 
च महान्‌ यत्नः कर्तव्य इति भेदोपदेशः ॥ 


इदानीमेतदुपायविलक्षणं सुगममुपायान्तर दर्शयितुमाह - 


ईश्वरप्रणिधानादा॥ २३॥ 


ईश्वरो वक्ष्यमाणलक्षणः, तत्र प्रणिधानं भक्तिविशेषः, विशिष्टमुपासनं, सर्वक्रियाणां 
तत्रार्पणम्‌, विषयसुखादिकं फलमनिच्छन्‌ सर्वाः क्रियास्तस्मिन्‌ परगुरावर्पयति, तत््रणिधानं 
समाधेस्तत्फललाभस्य च प्रकृष्ट उपायः॥ 


ईश्वरस्य प्रणिधानात्‌ समाधिलाभ इत्युक्त, तत्रेश्वरस्य स्वरूपं प्रमाणं प्रभावं वाचक 
उपासनाक्रमं तत्फलञ्च क्रमेण वक्तुमाह - 


क्लेशकर्मविपाकाशयैरपरामृष्टः पुरुषविशेष ईश्वरः॥ २४॥ 


क्लिश्नन्तीति क्लेशा अविद्यादयो वक्ष्यमाणाः; विहितनिषिद्धव्यामिश्ररूपाणि कर्माणि; 
विपच्यन्ते इति विपाकाः कर्मफलानि जात्यायुरभोगा। आफलविपाकाच्चितभूमौ शेरत इत्याशयो 
वासनाख्यासस्काराः, तैरपरामृष्टः त्रिष्वपि कालेषु न संस्पृष्टः । पुरुषविशेषः, अन्येभ्यः पुरुषेभ्यो 
विशिष्यते इति विशेषः। ईश्वर ईशनशीलः, इच्छामात्रेण सकलजगदुद्धरणक्षमः। 

यद्यपि सर्वेषामात्मनां क्लेशादिस्पर्शो नास्ति, तथापि चित्तगतास्तेषामुदिश्यन्ते; यथा 
योदूधुगतो जयपराजयौ स्वामिनः। अस्य तु त्रिष्वपि कालेषु तथाविधोऽपि क्लेशादिपरमर्शों 
नास्ति, अतः सविलक्षण एव भगवानीश्वरः । तस्य च तथाविधमैश्वर्यमनादेः सत्त्वोत्कर्षात्‌, 
तस्य सतत्वोत्कर्षस्य प्रकृष्टात्‌ ज्ञानादेव; न चानयोज्ञनिश्वर्ययो- रितरेतराश्रयत्वं परस्परानपेक्षत्वात्‌ । 

ते दे ज्ञानैश्वर्य्ये ईश्वरसत्त्वे वर्तमाने अनादिभूते, तेन तथाविधेन सत्त्वेन तस्यानादिरेव 
सम्बन्धः; प्रकृति-पुरुषसंयो ग-वियो गयोरीश्वरेच्छाव्यतिरेके णानुपपत्तेः यथेतरेषां प्राणिनां 
सुखदुमखमोहात्मकतया परिणतं चित्तं निर्मले सात््विके धर्मात्मप्रख्ये प्रतिसड्क्रान्तं 
चिच्छायासड्क्रान्ते संवेद्यं भवति, नैवमीश्वरस्य; तस्य केवल एव सात्विकः परिणाम उत्कर्षवान्‌ 
अनादिसम्बन्धेन भोग्यतया व्यवस्थितः, अतः पुरुषान्तरविलक्षणतया स एव ईश्वरः। 

मुक्तात्मनान्तु पुनः पुनः क्लेशादियोगस्तैस्तैः शास्राक्तैरुपायैर्निर्व्तितः; अस्य पुनः सर्वदेव 
तथाविधत्वान्न मुक्तात्मतुल्यत्वम्‌। न चेश्वराणामनेकत्व, तेषां तुल्यत्वे भित्नाभिप्रायत्वात्‌ 
कार्यस्यैवानुपपत्तेः। उत्कर्षापिकर्षयुक्तत्वे य एवोत्कृष्टः, स एवेश्वरः, तत्रैव काष्टाप्राप्तत्वा- 

दैश्वर्य्यस्य॥ 
एवमीश्वरस्य स्वरूपमभिधाय प्रमाणमाह - 


तत्र निरतिशयं सर्वज्ञबीजम्‌॥ २५॥ 


तस्मिन्‌ भगवति सर्वज्ञत्वस्य यदूबीजमतीतानागतादिग्रहणस्याल्पत्वं महत्त्वञ्च मूलत्वाद्‌ 
बीजमिव बीजम्‌, तत्‌ तत्र निरतिशयं काष्टां प्राप्तम्‌; दृष्टा ह्यल्पत्वमहत्त्वादीनां धर्माणां सातिशयानां 
काष्टाप्राप्तिः; यथा परमाणावल्पत्वस्य, आकाशे परममहत्त्वस्य; एवं ज्ञानादयोऽपि चित्तधर्मः 
तारतम्येन परिदृश्यमानः क्वचित्निरतिशयतामासादयन्ति; यत्र चेते निरतिशयाः, स ईश्वरः। 


यद्यपि सामान्यमात्रे ऽनुमानस्य पर्य्यवसितत्वात्‌ न विशेषावगतिः सम्भवति, तथापि 
शास्रादस्य सर्वज्ञत्वादयो विशेषा अवगन्तव्याः। तस्य स्वप्रयोजनाभावे कथं प्रकृतिपुरुषयोः 
संयोगवियोगौो आपादयतीति नाशङडुनीयम्‌, तस्य कारुणिकत्वाद्‌ भूतानुग्रहः एव प्रयोजनम्‌, 
कल्पप्रलयमहाप्रलयेषु निःशेषान्‌ ससारिण उद्धरिष्यामीति तस्याध्यवसायः; यत्‌ यस्येष्टं तत्तस्य 
प्रयोजनमिति॥ 


एवमीश्वरस्य प्रमाणमभिधाय प्रभावमाह - 


स एषः पूर्वेषामपि गुरुः कालेनानवच्छेदात्‌ ॥२६॥ 

आद्यानां सखष्टरणां ब्रह्मादीनामपि स गुरुरुपदेष्टा, यतः स कालेन नावच्छिदयते, अनादित्वात्‌ । 
तेषां ब्रह्मादीनां पुनरादिमत्त्वादस्ति कालेनावच्छेदः ॥ 

एवं प्रभावमुक्त्वा उपासनोपयोगाय वाचकमाह - 


तस्य वाचकः प्रणवः॥ २५७॥ 

इत्थमुक्तस्वरूपस्येश्वरस्य वाचकोऽभिधायकः, प्रकर्षण नूयते स्तूयतेऽनेनेति नौति स्तौतीति 
वा प्रणव ओडारः, तयोश्च वाच्यवाचकलक्षणः सम्बन्धो नित्यः सडतेन प्रकाश्यते, न तु 
केनचिक्करियते; यथा पितापुत्रयोर्विद्यमान एव सम्बन्धो ऽस्यायं पिता, अस्यायं पुत्र इति 
केनचित््रकाश्यते॥ 

उपासनामाह - 


तज्जपस्तदर्थभावनम्‌॥ २८॥ 


तस्य सार्द्धत्रिमात्रिकस्य प्रणवस्य, जपो यथावदुच्चारणम्‌, तदाच्यस्य चेश्वरस्य भावनं 
पुनः पुनश्चेतसि निवेशनमेकाग्रताया उपायः, अतः समाधिसिद्धये योगिना प्रणवो जप्यः, तदर्थं 
ईश्वरस्य भावनीय इत्युक्तं भवति॥ 

उपासनायाः फलमाह - 


ततः प्रत्यक्येतनाधिगमोऽप्यन्तरायाभावश्च॥ २६॥ 


तस्माञ्रपात्तदर्थभावनायाश्च योगिनः प्रत्यक्चेतनाऽधिगमो भवति, विषयप्रातिकूल्येन 
स्वान्तःकरणभिमुखमञ्चति या चेतना दृक्‌शक्तिः सा प्रत्यक्चेतना, तदधिगम ज्ञानं भवतीत्यर्थः। 
अन्तराया वक्ष्यमाणाः, तेषामभावः शक्तिप्रतिबन्धोऽपि भवति ॥ 


अथ केऽन्तराया इत्यारङ्ायामाह - 
व्याधिस्त्यानसंशयप्रमादालस्याविरतिभान्तिदर्शनालब्धभूमिकत्वान- 
वस्थितत्वानि चित्तविक्षेपास्तेऽन्तरायाः॥ ३०॥ 


नवैते रजस्तमोबलात्‌ प्रवर्तमानाश्चित्तस्य विक्षेपा भवन्ति, तैरेकाग्रताविरोधिभिश्चित्तं 
विक्षिप्यत इत्यर्थः। तत्र व्याधिर्धातुवेषम्यनिमित्चो ज्वरादिः। स्त्यानमकर्मण्यता चित्तस्य । 
उभयको ट्चालम्बनं ज्ञानं संशयः, योगः साध्यो न वेति। प्रमादो ऽननुष्ठानशीलता, 
समाधिसाधनेष्वौ दासीन्यम्‌ । आलस्यं कायचित्तयो गुरुत्वं, योगविषये प्रवृत्यभावहेतुः। 
अविरतिश्चित्तस्य विषयसम्प्रयोगात्मा गर्द्धः। भ्रान्तिदशनं शुक्तिकायां रजतवदिपर्ययज्ञानम्‌ । 
अलब्धभूमिकत्वं कुतश्चित्निमित्तात्‌ समाधिभूमेरलाभोऽसम्प्राप्तिः। अनवस्थितत्वं लब्धायामपि 
समाधिभूमौ चित्तस्य तत्राप्रतिष्टा । ते एते समाधेरेकाग्रताया यथायोगं प्रतिपक्षत्वादन्तराया 
इत्युच्यन्ते॥ 


चित्तविक्षेपकारकानन्यानप्यन्तरायान्‌ प्रतिपादयितुमाह - 


दुःखदौर्मनस्याङ्गमेजयत्वश्वासप्रश्वासा विक्षेपसहभुवः॥ ३१॥ 


कुतश्चिनिमित्तादुत्पन्नेषु विक्षेपेषु एते दुःखादयः प्रवर्तन्ते । तत्र दुःखं चित्तस्य रजसः 
परिणामो बाधनालक्षणः, यद्बाधात्‌ प्राणिनः तदुपघाताय प्रवर्तन्ते । दौर्मनस्यं बाह्याभ्यन्तरः 
कारणैर्मनसो दौःस्थ्यम्‌ । अङ्मेजयत्वं सवह्गीणो वेपथुः, आसनमनःस्थे्य्यस्य बाधकः । प्राणो यद्‌ 
बाह्यं वायुमाचामति स श्वासः, यत्‌ कौष्ठ्यं वायुं निःश्वसिति स प्रश्वासः। त एते विक्षेपैः सह 
प्रवर्तमाना यथोदिताभ्यासवैराग्याभ्यां निरोद्धव्या इत्येषामुपदेशः॥ 


सोपद्रवविक्षेपप्रतिषेधार्थमुपायान्तरमाह - 


तदमतिषेधार्थमेकतत्त्वाभ्यासः॥ ३२॥ 


तेषां विक्षेपाणां प्रतिषेधार्थमेकिस्मन्‌ कस्मिश्चिदभिमते तत्त्वेऽभ्यासश्चेतसः पुनः पुनर्निवेशनं 
कार्यः, यदूबलात्‌ प्रत्युदितायामेकाग्रतायां ते विक्षेपाः प्रणाशमुपयान्ति॥ 

इदानी चित्तसस्कारापादकपरिकर्मकथनमुपायान्तरमाह - 


मेत्रीकरुणामुदितोपेक्षाणा सुखदुःखपुण्यापुण्यविषयाणां भावनातश्चित्त- 
प्रसादनम्‌॥ ३३॥ 


मैत्री सौहार्दम्‌ । करुणा कृपा । मुदिता हर्षः। उपेक्षौदासीन्यम्‌। एता यथाक्रमं सुखितेषु 
दुःखितेषु पुण्यवत्सु अपुण्यवत्सु च विभावयेत्‌ । तथा हि - सुखितेषु साधुषु एषां सुखित्वमिति 
मैत्रीं कुर्यात्‌, न तु ईर्ष्यम्‌ । दुःखितेषु कथं नु नामेषां दुःखनिवृत्तिः स्यादिति कृपामेव कुर्य्यात्‌, न 
ताटस्थ्यम्‌ । पुण्यवत्सु पुण्यानुमोदनेन हर्षमेव कुर्यात्‌, न तु किमेते पुण्यवन्त इति विदेषम्‌। 
अपुण्यवत्सु चौदासीन्यमेव भावयेत्‌, नानुमोदनं न वा देषम्‌। सूत्रे सुख-दुःखादिशब्देस्तदन्तः 
प्रतिपादिताः। तदेवं मेव्यादिपरिकर्मणा चित्ते प्रसीदति सुखेन समाधेराविभवो भवति । 

परिकर्म चैतत्‌ बाह्यं कर्म, यथा गणिते मिश्रकादिव्यवहारो गणितनिष्पत्तये सड्कलितादि- 
कर्मो पकारकत्वेन प्रधानकर्मनिष्पत्तये भवति, एवं देष रागादिप्रतिपक्षभूतम्मैत्यादिभावनया 
समुत्पादितप्रसाद चित्तं सम्प्रज्ञातादिसमाधियोग्यं सम्पद्यते । रागदेषावेव मुख्यतया विक्षेपमुत्पादयतः, 
तौ चेत्‌ समूलमुन्मूलितौ स्यातां, तदा प्रसन्नत्वात्‌ मनसो भवत्येकाग्रता ॥ 


उपायान्तरमाह - 


प्रच्छर्दनविधारणाभ्या वा प्राणस्य ॥३४॥ 


प्रच्छर्दनं कोष्टस्य वायोः प्रयत्विशेषान्मात्राप्रमाणेन बहिननिःसारणम्‌। मात्राप्रमाणेनैव 
प्राणस्य वायोर्बहिर्गतिविच्छेदो विधारणा, सा च दाभ्यां प्रकाराभ्यां, बाह्यस्याभ्यन्तरापूरणेन 
पूरितस्य वा तत्रैव निरोधेन । तदेवं रेचकपूरककुम्भकभेदेन त्रिविधः प्राणायामः चित्तस्य 
स्थितिमेकाग्रतायां निबध्नाति, स्वासामिद्धियवृत्तीनां प्राणवृत्तिपूर्वकत्वात्‌, मनप्राणयोश्च 
स्वव्यापारेपरस्परमेकयोगक्षेमत्वात्‌, क्षीयमाणः प्राणः समस्तेद्धियवृत्तिनिरोधदारेण चित्तस्यैकाग्रतायां 
प्रभवति । समस्तदोषक्षयकारित्वञ्चास्यागमे श्रूयते; दोषकृताश्च सर्वा विक्षेपवृत्तयः; अतो 
दोषनिर्हरणदारेणाप्यस्यैकाग्रतायां सामर्थ्यम्‌ ॥ 


इदानीमुपायन्तरप्रदर्शनोपक्षेपेण सम्प्रज्ञातस्य समाधेः पूरवङ्गं कथयति - 


विषयवती वा प्रवृत्तिरुत्पन्ना मनसः स्थितिनिबन्धनी ॥ ३५॥ 

मनसः इति वाक्यशेषः। विषयाः गन्धरसरूपस्पर्शशब्दाः, ते विद्यन्ते फलत्वेन यस्याः सा 
विषयवती प्रवृत्तिर्मनसः स्थेर्य्यं करोति । तथा हि, नासाग्रे चित्तं धारयतो दिव्यगन्धसंविदुपजायते । 
तादृशस्येव जिहागरे रससंवित्‌, ताल्वगरे रूपसवित्‌, जिह्ामध्ये स्पर्शसवित्‌, जिह्णामूले शब्दसवित्‌। 
तदेवं तत्तदिन्दियदारेण तस्मिंस्तस्मिन्‌ विषये दिव्ये जायमाना सवित्‌ चित्तस्यैकाग्रताया हेतुर्भवति, 

अस्ति योगस्य फलमिति योगिनः समाश्वासोत्यादनात्‌॥ 
एवविधमेवोपायान्तरमाह - 


विशोका वा ज्योतिष्मती ॥ ३६॥ 


प्वृत्तिरुत्यन्ना चित्तस्य स्थितिनिबन्धिनीति वाक्यशेषः। ज्योतिःशब्देन सात्विकः प्रकाश 
उच्यते, स प्रशस्तो भूयानतिशयवांश्च विद्यते यस्याः सा ज्योतिष्मती प्रवृत्तिः। विशोका 
विगतः सुखमयसत्त्वाभ्यासवशाच्छोको रजःपरिणामो यस्याः सा विशोका चेतसः स्थितिनिबन्धिनी । 


अयमर्थः - हत्पदूमसम्पुटमध्ये प्रशान्तकल्लोल- क्षीरोदधिप्रख्यं चित्तस्य सतत्वं भावयतः प्रज्ञालोकात्‌ 
सर्ववृत्तिपरिक्षये चेतसः स्थेर्य्यमुत्पद्यते॥ 


उपायान्तरप्रदश्नदारेण सम्प्रज्ञातसमाधेर्विषयं दर्शयति - 


वीतरागविषयं वा चित्तम्‌॥ ३७॥ 


मनसः स्थितिनिबन्धनं भवतीति शेषः। वीतरागः परित्यक्तविषयाभिलाषः तस्य यत्वित्तं 
परिहतक्लेशं तदालम्बनीकृतं चेतसः स्थितिहेतुर्भवति ॥ 


एवविधमुपायान्तरमाह - 


स्वप्ननिद्राज्ञानालम्बन वा ॥३८॥ 

प्रत्यस्तमितवाद्येद्धियवृत्तेर्मनोमात्रेणैव यत्र भोक्तृत्वमात्मनः स स्वप्नः, निद्रा पूर्वोक्तलक्षणा, 
तदालम्बनं स्वप्नालम्बनं निद्रालम्बनं वा ज्ञानमालम्ब्यमानं चेतसः स्थिति करोति॥ 

नानारुचित्वात्‌ प्राणिनां यस्मिन्‌ कस्मिश्चिदस्तुनि योगिनः श्रद्धा भवति, तस्य 
ध्यानेनापीष्टसिद्धिरिति प्रतिपादयितुमाह - 

यथाभिमतध्यानादा ॥ ३६॥ 

यथाऽभिमते वस्तुनि बाय चन्द्रादावभ्यन्तरे नादीचक्रादौ वा भाव्यमाने चेतः स्थिरीभवति॥ 

एवमुपायान्‌ प्रदर्श्य फलदर्शनायाह - 


परमाणुपरममहत्त्वान्तोऽस्य वशीकारः॥४०॥ 


एभिरसुपायैश्चित्तस्य स्थैर्य्यं भावयतो योगिनः सृक्ष्मविषयभावनादारेण परमाण्वन्तो 
वशीकारोऽप्रतिधातरूपो जायते, न क्वचित्‌ परमाणुपर्यन्ते सूक्ष्मे विषयेऽस्य मनः प्रतिहन्यते 
इत्यर्थः। एवं स्थूलमाकाशादिपरममहत्त्वपर्य्यन्तं भावयतो न क्वचिच्येतसः प्रतिघात उत्पद्यते, 
सर्वत्र स्वातच््यं भवतीत्यर्थः 

एवमेभिरुपायैः संस्कृतस्य चेतसः कीदृगरूपं भवतीत्याह - 


क्षीणवृत्तेरभिजातस्येव मणेर्ग्रहीतग्रहणग्राद्येषु तत्स्थतदञ्जनता समापत्तिः 
॥४१॥ 

क्षीणा वृत्तयो यस्य स क्षीणवृत्तिः तस्य ग्रहीतूग्रहणग्राद्येषु आत्मेद्धियविषयेषु तत्स्थतदञ्जनता 
समापत्तिर्भवति। तत्स्थत्वं तत्रैकाग्रता, तदजञ्जनता तन्मयत्वं, क्षीणभूते चित्ते विषयस्य 
भाव्यमानस्य वोत्कर्षः, तथाविधा समापत्तिः तद्रूपः परिणामो भवतीत्यर्थः दृष्टान्तमाह, 
अभिजातस्येव मणेः - यथाऽभिजातस्य निर्मलस्य स्फटिकमणेस्तत्तदुपाधिवशात्तत्तद्रूपापत्तिः, 
एवं निर्मलस्य चित्तस्य तत्तद्‌भावनीयवस्तूपरागात्तत्तद्रूपापत्तिः। 

यद्यपि ग्रहीतृग्रहणमग्राह्येषु इत्युक्त, तथापि भूमिकाक्रमवशात्‌ ग्राह्यग्रहणमग्रहीतृषु इति बोध्यम्‌; 
यतः प्रथमं ग्रा्यनिष्ठ एव समाधिः, ततो ग्रहणनिष्टः, ततोऽस्मिता मात्ररूपो ग्रहीतुनिष्टः, 
केवलस्य पुरुषस्य ग्रहीतुभव्यत्वासम्भवात्‌। ततश्च स्थूलसृष्ष्मग्राह्योपरक्त चित्तं तत्र समापन्नं 
भवति, एवं ग्रहणे ग्रहीतरि च समापन्नं बोद्धव्यम्‌ ॥ 


इदानीमुक्ताया एव समापत्तेश्चातुर्विध्यमाह - 


तत्र शब्दार्थज्ञानविकल्यैः सहीर्णा सवितर्का समापत्तिः॥४२॥ 


श्रोत्रेद्धियग्राह्यः स्फोटरूपो वा शब्दः, अर्थो जात्यादिः, ज्ञानं सत्त्वप्रधाना बुद्धिवृत्तिः, 
विकल्प उक्तलक्षणः। तैः सङ्गीर्णा यस्यामेते शब्दादयस्त्रयः परस्पराध्यासेन विकल्परूपेण प्रतिभासन्ते 
गौरिति शब्दो गौरित्यर्थो गौरिति ज्ञानम्‌ इत्यनेनाकारेण सा सवितर्का समापत्तिरुच्यते॥ 


उक्तलक्षणविपरीतां निर्वितकमिाह - 
स्मृतिपरिशुद्धौ स्वरूपशून्येवार्थमात्रनिभासा निर्वितर्का ॥४३॥ 


शब्दार्थस्मृतिप्रविलये सति प्रत्युदितस्पष्टग्राह्याकारप्रतिभासितया न्यग्भूतज्ञानांशत्वेन 
स्वरूपशून्येव निर्वितर्का समापत्तिः॥ 
भेदान्तरं प्रतिपादयितुमाह - 


एतयैव सविचारा निर्विचारा च सूक्ष्मविषया व्याख्याता॥४४॥ 


एतयैव सवितर्कया निर्वितकया च समापत्त्या सविचारा निर्विचारा च व्याख्याता; कीदृशी ? 
सृक््मविषया - सूक्ष्मः तन्मात्रेद्धियादिविषयो यस्याः सा तथोक्ता । 

एतेन पूर्वस्याः स्थूलविषयत्वं प्रतिपादितं भवति, सा हि महाभूतेद्धियालम्बना। 
शब्दार्थविषयत्येन शब्दार्थविकल्पसहितत्येन देशकालधर्माद्यवच्छिन्नः सृषक्ष्मोऽर्थः प्रतिभाति यस्यां 

सा सविचारा | देशकालधर्मदिरहितो धर्मिमात्रतया सृष्ष्मार्थस्तन्मात्रेद्धियरूपः प्रतिभाति यस्यां 
सा निर्विचारा॥ 


अस्या एव सृक्ष्मविषयायाः किम्पर्यन्तः सष्ष्मविषय इत्याह - 


सूक्ष्मविषयत्वं चाऽऽलिङूपर्यवसानम्‌॥ ४५॥ 


सविचारनिर्विचारयोः समापत्त्योर्यत्सृक्ष्मविषयत्वमुक्त तदलिङ्गपरय्यवसानं न क्वचिल्लीयते 
न वा किञ्चित्‌ लिङ्ति गमयतीत्यलिङ् प्रधानं तत्पर्यन्तं सूक्ष्मविषयत्वं । तथा हि - गुणानां 
परिणामे चत्वारि पर्वाणि - विशिष्टलिङ्गम्‌, अविशिष्टलिह्, लिङमात्रम्‌, अलिङ्ं चेति । विशिष्टलिङं 
भूतेन्द्रियाणि, अविशिष्टलिङूं तन्मात्रान्तःकरणानि, लिमात्रं बुद्धिः, अलिङ्कं प्रधानमिति । नातः 
परं सूष्ष्ममस्ती्युक्त भवति ॥ 

एतासां समापत्तीनां प्रकृते प्रयोजनमाह - 


ता एव सबीजः समाधिः॥ ४६॥ 


ता एव उक्तलक्षणाः समापत्तयः सह बीजेनालम्बनेन वर्तत इति सबीजः सम्प्रज्ञातः 
समाधिरित्युच्यते, सर्वासां सालम्बनत्वात्‌ ॥ 


अथेतरासां समापत्तीनां निर्विचारफलत्वाद्‌ निर्विचारायाः फलमाह - 
निर्विचारवैशारदेऽध्यात्मप्रसादः॥ ४७॥ 


निर्विचारत्वं व्याख्यातं (१.४४), वैशारद्यं नैर्मल्यं, सवितर्का स्थूलविषयामपेक््य निर्वितकयाः 
प्राधान्यं, ततोऽपि सृक््मविषयायाः सविचारायाः, ततोऽपि निर्विचारायाः, तस्यास्तु निर्विकल्परूपायाः 
प्रकृष्टाभ्यासवशादे शारदे नैर्मल्ये सत्यध्यात्मप्रसादः समुपजायते । चित्तं क्लेशवासनारहितं 
स्थितिप्रवाहयोग्यं भवति । एतदेव चित्तस्य वैशारद्यं यत्‌ स्थितौ दाढर्यम्‌ ॥ 


तस्मिन्‌ सति कि भवतीत्याह - 
ऋतम्भरा तत्र प्रज्ञा॥ ४८॥ 


ऋतं सत्यं विभक्ति कदाचिदपि न विपर्ययेणाच्छाद्यते सा ऋतम्भरा प्रज्ञा तस्मिन्‌ भवतीत्यर्थः। 
तस्माच्च प्रज्ञालोकात्‌ सर्वं यथावत्श्यन्योगी प्रकृष्टं योगं प्राप्नोति ॥ 


अस्याः प्रज्ञान्तरादैलक्षण्यमाह - 


श्रुतानुमानप्रज्ञाभ्यामन्यविषया विशेषार्थत्वात्‌॥ ४६॥ 
श्रुतमागमज्ञानम्‌, अनुमानमुक्तलक्षणं (१.७); ताभ्यां या जायते प्रज्ञा सा सामान्यविषया । 

न हि शब्दलिङ्योरिन्दरियवदिशेषप्रतिपत्तौ सामर्थ्यम्‌, इयं पुननिर्विचारवयैशारद्यसमुद्धवा प्रज्ञा ताभ्यां 
विलक्षणा, विशेषविषयत्वात्‌; अस्यां हि प्रज्ञायां सृक्ष्म-व्यवहित-विप्रकृष्टानामपि विशेषः स्फुटेनैव 
रूपेण भासते; अतस्तस्यामेव योगिना परः प्रयतः कर्तव्य इत्युपदिष्टं भवति ॥ 


अस्याः प्रज्ञायाः फलमाह - 


तज्जः सस्कारोऽन्यसस्कारप्रतिबन्धी॥५०॥ 


तया प्रज्ञया जनितो यः संस्कारः सोऽन्यान्‌ संस्कारान्‌ व्युत्थानजान्‌ समाधिर्जोश्च संस्कारान्‌ 
प्रतिबध्नाति स्वकार्य्यकरणाक्षमान्‌ करो तीत्यर्थः; यतस्ततत्वरूपतयाऽनया जनिताः संस्कारा 
बल्लवत््वात्‌ अतत्त्वरूपप्रज्ञाजनितान्‌ संस्कारान्‌ बाधितुं शक्नुवन्ति; अतस्तामेव प्रज्ञामभ्यसेदित्युक्त 
भवति ॥ 

एवं सम्प्रज्ञातसमाधिमभिधायासम्प्रज्ञातं वक्तुमाह - 


तस्यापि निरोधे सर्वनिरोधात्िर्बीजः समाधिः॥५१॥ 


तस्यापि सम्प्रज्ञातस्य निरोधे प्रविलये सति सर्वासां चित्तवृत्तीनां स्वकारणे प्रविलयाद्‌ या 
या सस्कारमात्रादुवृत्तिरुदेति, तस्यास्तस्या नेति नेति" इति केवल पर्युदसना्िर्बीजः समाधिर्भवति 
यसिन्सति पुरुषः स्वरूपनिष्टः शुद्धो भवति ॥ 


तदत्राधिकृतस्य योगस्य लक्षणं चित्तवृत्तिनिरोधपदानां व्याख्यानम्‌, अभ्यासवैराग्य- 
लक्षणस्योपायदयस्य स्वरूपं भेदञ्चाभिधाय, सम्प्रज्ञातासम्प्रज्ञातभेदेन योगस्य मुख्यामुख्यभेदमुक्त्वा, 
योगाभ्यासप्रदशनपूर्वक विस्तारेणोपायान्‌ प्रदर्श्य सुगमोपायप्रदर्शनपरतया ईश्वरस्य स्वरूप-प्रमाण- 
प्रभाववाचकोपासनानि तत्फलानि च निर्णीय, चित्तविक्षेपान्‌ तत्सहभुवश्च दुःखादीन्‌ विस्तरेण 
च तत्प्रतिषेधोपायानेकततत्वाभ्यासमेव्यादिप्राणायामादीन्‌ सम्प्रज्ञातासम्प्रज्ञातपूर्वाङ्भूतविषयवती 
प्रवृत्तिरित्यादीनाख्यायोपसंहारदारेण च समापत्ति लक्षणफलसहितां स्वस्वविषयसहितां चोक्त्वा 
सम्प्रज्ञातासम्प्रज्ञातयो रुपसंहारमभिधाय सबीजपवृंकनिर्बी जसमाधिरभिहित इति व्याकृतो 
यो गपादः॥ 


इति पातञ्जलयोगसूत्रे राजमार्तण्डवृत्तौ समाधिपादः प्रथमः॥ 


